

7. അതോറിറ്റിക്ക് യുക്തമെന്ന് തോന്നുന്ന റോഡ് സുരക്ഷയുമായി ബന്ധപ്പെട്ട കാര്യങ്ങൾക്കുള്ള ചെലവിന്

8. നിർണ്ണയിച്ചേക്കാവുന്ന മറ്റേതെങ്കിലും ആവശ്യത്തിനും

കേരള റോഡ് സുരക്ഷാ അതോറിറ്റിയുടെ അനുബന്ധ വകുപ്പുകളായ പോലീസ്, മോട്ടോർ വാഹന വകുപ്പ്, ആരോഗ്യ വകുപ്പ്, വിദ്യാഭ്യാസം എന്നീ വകുപ്പുകളും നാറ്റ് പാക്ക്, കെൽട്രോൺ തുടങ്ങിയ സ്ഥാപനങ്ങളും റോഡ് സുരക്ഷാ പ്രവർത്തനം സംബന്ധിച്ച് നൽകുന്ന പ്രൊപ്പോസലുകൾ ബഹു. ഗതാഗത വകുപ്പ് മന്ത്രി ചെയർമാനായിട്ടുള്ള അതോറിറ്റി യോഗത്തിലും ചീഫ് സെക്രട്ടറി ചെയർമാനായിട്ടുള്ള എക്സിക്യൂട്ടീവ് കമ്മിറ്റി യോഗങ്ങളിലും സമർപ്പിക്കുകയും അതോറിറ്റി യോഗം അംഗീകരിക്കുന്ന പദ്ധതികൾക്ക് ഫണ്ട് അനുവദിക്കുകയും ചെയ്യുന്നു.

(ബി-സി) കഴിഞ്ഞ അഞ്ച് വർഷം റോഡ് സുരക്ഷാ ഫണ്ടിൽ നിന്നും വിവിധ വകുപ്പുകൾക്കും സ്ഥാപനങ്ങൾക്കും നൽകിയ ഫണ്ട് സംബന്ധിച്ച വിവരം അനുബന്ധമായി ചേർക്കുന്നു*.

ശബരിമല തീർത്ഥാടനത്തിന് ഗതാഗതസൗകര്യങ്ങൾ

167(5156) ശ്രീ. അടൂർ പ്രകാശ്:

ശ്രീ. തിരുവഞ്ചൂർ രാധാകൃഷ്ണൻ:

ശ്രീ. അനിൽ അക്കര:

ശ്രീ. വി. ടി. ബൽറാം : താഴെ കാണുന്ന ചോദ്യങ്ങൾക്ക്

ഗതാഗത വകുപ്പുമന്ത്രി സദയം മറുപടി നൽകുമോ:

(എ) വരുന്ന മണ്ഡല കാലത്ത് ശബരിമല തീർത്ഥാടനത്തിന് എന്തെല്ലാം ഗതാഗത സൗകര്യങ്ങളാണ് കെ.എസ്.ആർ.ടി.സി.ഒരുക്കാനുദ്ദേശിക്കുന്നതെന്ന് വ്യക്തമാക്കുമോ;

(ബി) എത്ര ഡിപ്പോകളിൽനിന്നുമാണ് ശബരിമലയ്ക്ക് ബസ്സ് സർവ്വീസ് നടത്താനുദ്ദേശിക്കുന്നത്; വിശദീകരിക്കുമോ;

(സി) തീർത്ഥാടകർക്ക് വേണ്ടി ചെയിൻ സർവ്വീസ് ആവശ്യമുള്ള സ്ഥലങ്ങളിൽ പ്രസ്തുത സർവ്വീസ് നടത്താൻ നടപടികൾ സ്വീകരിക്കുമോ?

ഉത്തരം

(എ-സി) ശബരിമല തീർത്ഥാടനത്തിന് മുൻകാലങ്ങളിൽ നടപ്പിലാക്കിയതു പോലെ തന്നെ എല്ലാ ക്രമീകരണങ്ങളും ചെയ്യുന്നതാണ്. തീർത്ഥാടനത്തിന്

* ലൈബ്രറിയിൽ വച്ചിട്ടുണ്ട്.

ഏറ്റവും കൂടുതൽ ഭരണജനങ്ങൾ എത്തുന്ന ചെങ്ങന്നൂർ, കുമിളി, പത്തനംതിട്ട, കോട്ടയം, എറണാകുളം, കൊട്ടാരക്കര, തിരുവനന്തപുരം സെൻട്രൽ, എരുമേലി എന്നീ ഡിപ്പോകളിൽനിന്നും ആവശ്യത്തിനു സർവ്വീസ് നടത്തുന്നതിന് അധിക ബസ് നൽകാനും ജീവനക്കാരെ നിയമിക്കുന്നതിനും നടപടി എടുത്തിട്ടുണ്ട്. കൂടാതെ പമ്പ-നിലയ്ക്കൽ ചെയിൻ സർവ്വീസ് നടത്തുന്നതിന് 130 ബസുകൾ ഘട്ടം ഘട്ടമായി നൽകുന്നതാണ്. ദീർഘദൂര സർവ്വീസുകൾ നടത്തുന്നതിനുവേണ്ടി പമ്പയിലേക്ക് ഫാസ്റ്റ് പാസഞ്ചർ മുതൽ മുകളിലേക്കുള്ള ബസുകൾ അനുവദിക്കുന്നതാണ്. ഇതിനാവശ്യമായ ജീവനക്കാരെയും മറ്റ് അനുബന്ധ ഘടകങ്ങളും പമ്പയിൽ ഒരുക്കുന്നതാണ്. ഓൺലൈനിലൂടെ സീറ്റുകൾ മുൻകൂട്ടി റിസർവ് ചെയ്യുന്നതിനുള്ള സൗകര്യം ഉണ്ടായിരിക്കുന്നതാണ്. കൂടാതെ ഗ്രൂപ്പ് ബുക്കിംഗിനും ഗ്രൂപ്പുകൾക്ക് മാത്രമായി പ്രത്യേക പാക്കേജുകളും തയ്യാറാക്കിയിട്ടുണ്ട്.

നിയമസഭാസാമാജികർക്കുള്ള യാത്രാ സൗജന്യങ്ങൾ

168 (5157) ശ്രീ. കെ. കെ. രാമചന്ദ്രൻ നായർ : താഴെ കാണുന്ന ചോദ്യങ്ങൾക്ക് ഗതാഗത വകുപ്പുമന്ത്രി സദയം മറുപടി നൽകുമോ:

(എ) നിയമസഭാ സാമാജികർക്ക് യാത്രാ സൗജന്യങ്ങൾ ഏതെല്ലാം കെ.എസ്.ആർ.ടി.സി ബസുകളിൽ അനുവദിച്ചിട്ടുണ്ട് എന്ന് വ്യക്തമാക്കുമോ;

(ബി) കെ.യു.ആർ.ടി.സി.-യുടെ എ.സി ലോക്കറ്റർ ബസുകളിൽ നിയമസഭാ സാമാജികർക്ക് യാത്രാസൗജന്യം ഉണ്ടോ ; വ്യക്തമാക്കുമോ;

(സി) ഇല്ലെങ്കിൽ പ്രസ്തുത ബസുകളിൽ എന്തു കൊണ്ട് നിയമസഭാ സാമാജികർക്ക് യാത്രാ സൗജന്യമില്ല എന്ന് വ്യക്തമാക്കുമോ;

(ഡി) കെ.യു.ആർ.ടി.സി.-യുടെ എ.സി ലോക്കറ്റർ ബസുകളിൽ നിയമസഭാ സാമാജികർക്ക് യാത്രാ സൗജന്യം ഭാവിയിൽ ഏർപ്പെടുത്തുവാൻ ആലോചിക്കുന്നുണ്ടോ ; വിശദമാക്കുമോ?

ഉത്തരം

(എ) സൂപ്പർ ഡീലക്സ്, സൂപ്പർ എക്സ്പ്രസ്, സൂപ്പർ ഫാസ്റ്റ് വരെയുള്ള കെ.എസ്.ആർ.ടി.സി.-യിലെ എല്ലാ ബസുകളിലും സൗജന്യ പാസ് അനുവദിച്ചിട്ടുണ്ട്.

(ബി) ഇല്ല.